



**ሀጹጽ መጻዋዕታ
ንድሕነት ህዝብን ምዕቃብ ልዑላውነትን ኤርትራ
ባይቶ ኤርትራውያን ዋሽንግተን ዲሲ መሪላንድ ቭርጂንያ**

ህዝቢ ኤርትራን ሃገረ ኤርትራን፣ ብንሁር መንገዲ ልዑላውነቶምን ሃገራዊ መንገቶምን ንገዢ ሓደጋ ተሰጢሑ ይርከብ። እቲ ድሕሪ መሪር ቃልስን ከቢድ መስዋእትን ዝተረጋገጸ ሃገራዊ ልዑላውነትን፣ ኤርትራዊኢ ሃገራዊ መንገትን፣ ንምስራዝ ዝካየድ፣ ዝተወሃሃደ ሸርሒ፣ ጉጅለ ኢሳያስን፣ መግዛእታዊ ናይ ምስፍሕፍሕ ጉጅለታትን፣ ካብቲ ዝነበሮ፣ ናብ ዝለዓለ ብርኪ ተሰጋጊሩ እነሆ። ኣብ ምቕልቃል ናይዚ ሓደገኛ ሸርሒ - ብሰም ናይ ሰላም ስምምዕ - ዝተጠጀአ ኩናትን፣ ኣብ ልዑላውነት ኤርትራ ዘነጻጸረ ናይ ጎበጣ መደብን ኣብ ዝተቐልቀለሉ፣ ሰፊሕ ህዝቢ ኤርትራ፣ - እምቢ ንውዲታዊ ሸርሕታት መግዛእቲ፣ ይኣክል ምልካዊ መግዛእቲ፣ ይኣክል ምፍልላይ፣ ኢሉ ብነድሪ ተላዒሉ፣ ህዝባዊ ባይቶታቱ ኣቑሙ ፣ ነቲ ምእንቲ ፍትሕን ሓርነትን ዝካየድ ቃልሲ ኣጎሃሂርዎ እዩ።

ኣብዚ እዋን እዚ፣ ነዚ ኣብ ልዕሊ ህዝቢ ኤርትራን ሃገረ ኤርትራን ኣንጻላልዩ ዘሎ ሓደጋ፣ ብዓይነቱን ብመጠን ዕብዮቱን ንምብዳህ፣ ናይ ቃልሲ ሸቶታቱን ፣ ስትራተጂኡን ፣ ንሓደጋ ምጽናት ህዝብን ምስራዝ ሃገርን ብብቕዓት ዝገጥምን፣ ዝስዕርን ክኸውን ይግባእ።

ተደጋጊሙ ከም ዝተገልጸን፣ ኩሎም ተቓለስቲ ንፍትሒ ኣብ ዓይነትን፣ ዕብዮትን ናይዚ ሓደጋ ናይ ሓባር ርእይቶ ኣለዎም። ህዝቢ ኤርትራ ናይ ምድሓንን፣ ልዑላዊት ኤርትራ ናይ ምዕቃብን ጉዳይ ናይ ቀዳምነታት ቀዳምነት፣ ናይ ሀጹጽነታት ሀጹጽ ምዃኑ ስምምዕ ኣሎ እንተተባህለ ካብ ሓቂ ዝረሓቐ ኣይኮነን። ኣብ መሰረታዊ ዕላማ ሓባራዊ ኣረዳድኣ ምህላው ድማ ዓቢ ጸጋ እዩ።

ነዚ ሓባራዊ ዕላማ፣ ናብ ጭቡጥ ተልእኾን፣ ብሀጹጽ ዝዕወቱ ሸቶታትን፣ ናይ ተግባር ዕማማትን ምቕያሩን፣ ንኹሉ ዓቕምታትን ጸጋታትን ህዝቢ ኤርትራ ጠርኒፉ፣ ብኣድማዒን ስሉጥን ናይ ተግባር ስትራተጂ ንምግጣምን፣ ንምስዓርን እንታይ ክግበር ኣለዎ ዝብል ሕቶ፣ ብብቕዓት ክምለስ ኣለዎ።

ኩሉ ዓቕምታትን ጸጋታትን ህዝቢ ኤርትራ፣ ንረብሓ ድሕነት ህዝብን፣ ምዕቃብ ልዑላውነት ኤርትራን ንምውዓሉ፣ ኣብ ንጹር ተልእኾን ሸቶታትን ተግባርን ዘዋስኑ፣ ብምልኣት ህዝቢ ዝውንኖን፣ ዝቕልሶን፣ ሰፊሕ ህዝባውን ሃገራዊን ናይ ድሕነት ጥራናፈ ብምቕም፣ ብስም ኤርትራን ኤርትራውያንን ዝዛረብ፣ ቃልሲ ዲያስፖራ ዝመርሕን፣ ምስ ቃልሲ ውሽጢ ሃገር ዕቱብ ምውህሃድ ዝፈጥር፣ **ምሉእ መዝነትን ቅቡልነትን ዘለዎ ዓለምለኸዊ መሪሕነት ክቐውም** ኣለዎ።

ንጹር ተልእኾን፣ ሸቶታትን ተግባርን ፣ ሰለስቲኦም ዘይነጻጸሉ ምዃኖም፣ ልዕሌ ኩሉ ድማ - ተግባር - ከም ውላድ ናይ ተልእኾን ሸቶታትን፣ ኣድማዒ ንክኸውን፣ ኩሎም ትካላትናን ኣካላትናን ነጻነቶም ዝተሓለወ ኮይኑ፣ ኩልና ኤርትራውያን፣ ብሓደ ድምጺ ክንዛረብ፣ ብሓደ ቅልጽም ክንሰርሕ ሃገርን ህዝብን ኤርትራ ይጠልቡና ኣለዉ። እቲ ይኣክል ኢሉ ብነድሪ ዝተላዕለ ተቓላሳይ ህዝቢ፣ ነቲ ሓደጋ ጽንተት ህዝብን፣ ምስራዝ ልዑላውነትን



በዲሁ ክስዕር - ሰሚሩ - ናብ ዓወት ክምርሽ ኣለዎ። ንዲርነት ናይ ተልእኾን፣ ሸቶታትን፣ ተግባርን፣ ልዑል ኣድህቦ ክግበረሉ ይግባእ። እቲ መሰረታዊ ጠንቂ ናይቲ ሓደጋ፣ ኣጽናቲ ጉጅለ ኢሳያስን፣ መግዛእታዊ ናይ ጎበጣ ኣካላትን፣ ህዝቢ ኤርትራ ናይ ምጽናት መደባቶምን፣ ልዑላውነት ኤርትራ ናይ ምስራዝን መደባቶም ብምልኣት ክስዓር ኣለዎ።

ህዝባዊ ምንቅስቃስ ይኣክል፣ ከም ኩሉ-ሓቆ፣ ህዝቢ ዝውንኖ ምንቅስቃስ፣ ናይዚ መድረኽ እዚ ዓበይቲ ዕማማት - ድሕነት ህዝብን፣ ምዕቃብ ልዑላውነትን - ብብቕዓት ክገጥሞም ይግባእ። ከምቲ ብሃር ስነጥበባዊ የማነ ገብረሚካኤል (ባርያ) “ **ተራኻ’ዩ ህዝቢ ናትካ’ዩ እቲ መድረኽ**” ዝበሎ፣ መላእ ህዝቢ ኤርትራ ኣብ ዲያስፖራን ኣብ ውሽጢ ሃገርን ክላዓልን ፣ ብትካላዊ ኣገባብ ባይቶታቱ ኣይልዲሉ፣ ውፋያትን፣ ብቕዓትን፣ እሙናትን ፣ ቆጽሊ ዘውደቐሎም ደቁ ልኢኹ ድሕነት ህዝቢ ኤርትራን፣ ምዕቃብ ልዑላውነትን ከረጋግጽ ብቕዓት ኣለዎ። ናይዚ ምስክር፣ ህዝባዊ ምንቅስቃስ ይኣክል ዘረጋገጸ ዓበይቲ ዓወታት ኣብ ምብዳህ ኮቪድ 19 ከም ኣብነት ክውሰድ ይከኣል እዩ።

ኤርትራን ልዑላውነታን ንምስራዝን፣ ህዝቢ ኤርትራ ንምጽናትን ዝዓለመ ኩናትን፣ ብናህሪ ዝጓደ ዘሎ ናይ ጎበጣ መደባት ጉጅለ ኢሳያስ ንምግጣምን ንምስዓርን እዞም ዝስዕቡ ብህጹጽ ክንትግቡና ንጽውዕ፡-

1. ነዚ ብዝለዓለ ቅልጣፈ ዝውንጮፍ ዘሎ ሓደጋ ንምብዳህ፣ ህዝባዊ ምንቅስቃስ ይኣክል እቲ ብከተማታትን ሃገራትን ቆይሙ ዘሎ ባይቶታት ኣይልዲሉ፣ ዓለምለኸዊ ባይቶ ከቕውምን፣ ብቕልጡፍ ኣብ ንጡፍ ኩሉ መዳያዊ ቃልሲ ንድሕነት ህዝብን ምዕቃብ ልዑላውነትን ክነካይድ፣
2. ባይቶታት ከተማታትን ሃገራትን ከም መሰረትን ምንጫን ህዝባዊ ምንቅስቃስ ይኣክል፣ ብንጡፍ መንገዲ፣ ኣብ ከተመኣን/ ኣክባቢታቱን ዘለዉ ኤርትራውያን ክጥርንፋን፣ ዕዉት ህዝባዊ ቃልሲ ብምክያድ፣ ናይ ጉጅለ ጽንተት ናይ ኩናት መደባትን ስርርዓትን ብምስዓር፣ ኩሉ ኤርትራዊ ዓቕሚ ኣብ ምድሓን ሃገሩን፣ ሰላም ዘናገንን ከም ዝውዕል ምግባር። ኣብ ኩሉ ዓበይቲ ኣህጉራዊ ትካላትን፣ ናይ ኣጽናቲ ጉጅለ ቆንስላትን፣ ኤምባሲታትን ፣ ኣድማዕነት ዘለዎ ሰላማዊ ሰልፍታት፣ ተደጋጋሚ ትኩር ኣብያ (ፕሮተስት) ኣብ ኣፍደገ ኤምባሲታት፣ ገለጺ ፖስተራትን፣ በራሪ ወረቓቕቲ ምዕዳልን፣ ዕዉት ናይ ትዊተርን ማሕበራዊ ሚዲያ ንጥፈታትን ብምክያድ ድምጺ ናይ እቲ ድምጺ ዝዩብሉ ምዃን፣
3. ዓለምለኸዊ ባይቶ ይኣክል ምስ ኩሉም ሃገራዊ ኤርትራዊ ውድባትን፣ ምንቅስቃሳትን፣ ሲቪክ ማሕበራትን፣ ትካላትን፣ ብምምኽኻር፣ ነዚ ህጹጽ ናይ ጽንተት ኩናትን፣ ብናህሪ ዝጓደ ዘሎ ናይ ጎበጣ መደባት ጉጅለ ኢሳያስ ንምግጣም፣ ኣብ ንዲር ተልእኾን ሸቶታትን ተግባርን ዘዋስእ፣ ብምልኣት ህዝቢ ዝውንኖን፣ ዝቕልሶን፣ **ሰፊሕ ህዝባዊን ሃገራዊን ናይ ድሕነት ጥራናፈ ብቕልጡፍ ብምቕም**፣ ብስም ኤርትራን ኤርትራውያንን ዝዛረብ፣ ቃልሲ ዲያስፖራ ዝመርኡን፣ ምስ ቃልሲ ውሽጢ ሃገር ዕቱብ ምውህሃድ ዝፈጥር፣ **ምሉእ መዝነትን ቅቡልነትን ዘለዎ ዓለምለኸዊ መሪሕነት ምቕም** ። እዚ ህጹጽ ዕማም እዚ ንምስልሳል ፣ ህዝባዊ ምንቅስቃስ



ይአክል ንዘለዎ ከተማዊን ሃገራውን ባይቶታት ብምጥቃም፣ ዕቱብ ጎግጓስ ከካይድን፣ ምስ ኩሎም ሰብ ብርኪ ብምልዛብ፣ **ኣብ ዝተውሰነ ናይ ግዜ ሰሌዳ** ብቕልጡፍ ክትግበር፤

4. ደምበ ፍትሒ፣ ኣብ ኩሉ ዓውድታት ቃልሲ፣ ብምእኩል ኣገባብ ክነጥፍን፣ ነቲ ትንፋስ ብዘይሀብ ቅልጣፈ ሃገርና ኤርትራ ንምጉባጥ ዝካየድ ዘሎ ኩናትን ሽርሕታት ኢሳያስን ኣቢን ደው ምባልን ፣ ናይ ኩሉ ኤርትራዊ ሃገራዊ ዓቕምታት ምልዕዓልን፣ ብኣድማዒ መንገዳ፣ ንውዲታት ጸረ-ሀዝቢን ጸረ-ልዑላውነትን ዝኾነ መደባት ኣጽናቲ ጉጅለ ኢሳያስን ኣቢን ገጢሙ ክስዕርም ብዕቱብ ክንሰርሕ፤
5. ኣብ ኩለን ሃገራት ዓለም ብሓፈሻ፣ ኣብ ኣህጉራውን (ዩኒ) ዘባውን (ኢዩ፣ ኣዩ፣ ሕመኣ) ትካላትን ምንግስታትን ድማ ብፍላይ ዝተኮረ፣ ሰፊሕ ዲፕሎማሲያዊ ወፍሪ ብምክያድ፣ ዓለምለኻዊ ሕብረተሰብ ነዚ ኣጽናቲ ኩናት ደው ክብሎን፣ ኣብ ጎድኒ ፍትሓዊ ቃልሲ ሀዝቢ ኤርትራ ክኸውንን፣ ኣብ ዘናና ሰላምን ቅሳነትን ክሰፍንን ዕቱብ ጸዕሪ ክነካይድ፤
6. ነቶም ኣብ ኩሉ ኩርናዓት ዓለም ፋሕ ኢሎም ዝርከቡ፣ ብሰንኪ መግዛእታዊ ወረራን፣ ብሰንኪ ምልካዊ ባርነትን ኣብ መላእ ዓለም ፋሕ ኢሎም ዝርከቡ ስደተኛታት ኤርትራውያን ብሓፈሻ፣ ነቶም ብሰንኪ ለበዳን ፣ በዚ ህልቀታዊ ናይ ጽንተት ኩናትን ዝተመዘበሉን፣ ኣብ ትግራይን ካልእ ቦታታት ኢትዮጵያን ብሓዊ ተኸቢቦም፣ ኣደዳ ቅትለትን፣ መጭወይትን፣ ማእሰርትን ከይኖም ዘለዉ ኤርትራውያን፣ ምሉእ ደገፍን ዓለምለኻዊ ቆላሕታን ክረኽቡን፣ ኣብ ልዕሊ ስደተኛታት ዝተፈጸመ ናይ ኩናት ገበናትን ገብን ኣንጻር ሰብኣውነትን፣ ብነጻ ኣካል ክጻረን ፣ ገበነኛታት ናብ ዓለምለኻዊ ቤት ፍርዲ ክቐርቡን ብዕቱን ክንሰርሕ፤
7. ሰራዊት ኢትዮጵያ ካብ ልዑላዊ መሬትን ባሕርን ኤርትራ ብህጹጽ ክወጽእን፣ ውዲታዊ ሽርሕታት ጉጅለ ኢሳያስን ኣቢን ዝፈጠሮ ህልቀታዊ ኩናት ደው ክብልን፣ ሰራዊት ኤርትራ ካብ ትግራይ ብህጹጽ ክወጽእ ንጠልብ። ድሕነት ናይ እቶም ብኸንቱ ዝህልቁ ዘለዉ መንእሰያት ኤርትራን ፣ ድሕነት ሀዝብን ሃገርን ንምርግጋጽ ብዕቱብ ክንሰርሕ ድማ ንጽወዕ።

**ልዑላዊት ኤርትራ ንዘለዓለም ትንበር
ፍትሕን ሓርነትን ንመላእ ሀዝቢ ኤርትራ
ዝኸርን ክብርን ንጀጋኑ ስዉኣትና**

ባይቶ ኤርትራውያን ዋሽንግተን ዲሲ መሪላንድ ቫርጂንያ
3 ሚያዝያ 2021